

## Munnligur fyrispurningur

til Jørgen Niclasen, landsstýrismann

### um ætlanir við Húsalánsgrunninum

1. Hvørjar ætlanir og visjónir hevur landsstýrismaðurin fyri Húsalánsgrunnin ?
2. Fer Húsalánsgrunnurin at bjóða út realkreditlánsbrøv í næstum ?
3. eru ætlanir um at Realurin og Húsalánsgrunnurin fara at samstarva í nærmastu framtíð ?
4. eru ætlanir um at gera eina óhefta meting av, hvørt tað vil geva føroyingum betri og bíligari fígging at skipa ein føroyskan realkreditmarknað ?

### Viðmerkingar

Í fjør samtyktið minnilutasamgongan saman við Tjóðveldi og Framsókn at umskipa Húsalánsgrunnin og geva hesum nýggjar og dagfórdar heimildir. Hetta skuldi eitt nú lata upp fyri, at Húsalánsgrunnurin í nógv størri mun enn áður skuldi kunna veita alternativa bústaðarfígging og skapa økta kapping á fíggingarmarknaðinum.

Nakrar bústaðarverkætlanir eru við at síggja dagsins ljós av hesum áðum, men enn er ikki greitt, hvørt Húsalánsgrunnurin fer at kunna bjóða seg fram tá umræður realkreditlánsbrøv.

Eisini er Realurin ein týðandi leikari á føroyska fíggingarmarknaðinum. Áhugavert hevði verið at frætt, um ætlanir eru at skipa eitt samstarv millum Realin og Húsalánsgrunnin, sum í felag kundu verið ein munandi sterkari leikari í føroyska fíggingarheiminum.

Hartil frættist herfyri, at danskur stovnur hevði mett, at Føroyar ikki skuldu skapa egnan realkreditlánsbrævamarknað.

Ynskiligt hevði tó verið at fingið eina heilt óhefta meting gjørda hesum viðvíkjandi. Tað hevur jú víst seg, at føroysk lánsbrøv, ið landsstýrið bjóðar út, hava verið ein væleydnaður máti at fígga lántøku landsins. Áhugavert hevði tí verið at fingið óhefta meting gjørda, ið endaliga fekk staðfest, hvørt tað hevði givið eina lægri rentu og samfelagsliga meining, um skipaður varð ein føroyskur realkreditlánsbrævamarknaður – ella um hetta ikki er vegurin at fara.

Fyri at fáa greiðu á hesum spurningi, verða spurningar settir landsstýrismanninum í fíggingarmálum.

Á Løgtingi, 25. september 2012

**Kristina Háfoss**

Løgtingskvinna fyri Tjóðveldi